



QORTI ĊIVILI PRIM' AWLA

ONOR IMHALLEF
DR FRANCESCO DEPASQUALE
LL.D. LL.M. (IMLI)

Seduta ta' nhar il-Hamis
Tmintax (18) ta' Jannar 2024

Rikors Numru 1090/2020 FDP

Fl-ismijiet

M&M Falco Ltd (C69691)

vs.

Tonio Cauchi K.I. numru 183792M

Il-Qorti:-

1. Rat ir-rikors datat 19 ta' Novembru 2020, li permezz tiegħu s-soċjeta' rikorrenti talbet is-segwenti:
 1. *Is-soċjetà rikorrenti topera fost l-oħrajn fis-settur marittimu, u fir-rigward tinnegozja wkoll fil-bastimenti;*
 2. *Bejn is-soċjetà rikorrenti u l-intimat gie maqbul l-bejgħ mis-soċjetà rikorrenti lill-intimat tal-bastiment bl-isem Falco u bin-numru ta' reġistrazzjoni fir-reġistru tal-bastimenti tas-sajd MFA7277;*
 3. *Bejn il-partijiet giet konkluża skrittura privata datata 20 ta' Frar 2019 fl-atti tan-Nutar Pubbliku Dottor Jean Carl Debono, li tirregola l-istess bejgħ, liema skrittura privata qiegħda tiġi hawn annessa u mmarkata **Dok. A**;*
 4. *Is-soċjetà rikorrenti adempjiet bi sħiħ l-obbligi tagħha versu l-intimat skond l-istess skrittura privata, u l-liġi;*
 5. *Il-vertenza bejn il-partijiet mertu ta' din il-kawża tinħoloq minħabba n-nuqqas ta' hłas dovut mill-intimat lis-soċjetà rikorrenti ai termini tas-*

surriferita skrittura privata, senjatament ai termini tal-artikolu (1) tal-istess skrittura, u cioè hłas bilanċjali ta' għoxrin elf ewro (€20,000) li kellu jítwettaq mill-intimat a favur tas-soċjetà rikorrenti sat-30 ta' Awwissu 2020, u liema hłas ma twettaqx minhabba nuqqasijiet tal-intimat;

6. *Is-soċjetà rikorrenti interpellat ripetutament lill-intimat għall-hłas skond il-ftehim kuntrattwali bejn il-partijiet, u dan wara li dan gie dovut skond l-istess ftehim kuntrattwali, u għamlet dan inkluż permezz ta' ittra bonarja (hawn annessa u mmarkata **Dok. B**) u, fin-nuqqas ta' ottemporanza mal-istess mill-intimat, permezz ta' ittra uffiċjali ai termini tal-artikolu 166A tal-Kap. 12 tal-Liġijiet ta' Malta, li giet preżentata fit-22 ta' Ottubru 2020 u enumerata 127/2020 (hawn annessa u mmarkata **Dok. Ċ**);*
7. *Minkejja d-diversi interpelazzjonijiet magħmula, l-intimat baqa' inadempjenti anke jekk huwa magħruf lis-soċjetà rikorrenti li l-intimat jaf bl-interpellanzi mwettqin minnha.*
8. *Għal dan kollu u għaldaqstant, is-soċjetà rikorrenti kellha tipproċedi b'din il-kawża u atti oħra rilevanti.*
9. *L-esponenti Massimo Centomani (K.I. Nru. 69323A), fil-kapaċitajiet tiegħu kif fuq miġjub, jiddikjara li jaf b'dawn il-fatti personalment.*

Raġuni tat-Talba

1. *Għaldaqstant kellha ssir din il-kawża.*

Talbiet:

Jghid għalhekk l-intimat, 'l għaliex din l-Onorabli Qorti m'għandhiex, prevja kwalunkwe dikjarazzjoni meqjusa neċessarja u opportuna:

1. *Tikkonferma u tiddikjara li l-intimat naqas mill-obbligi ta' pagamenti tiegħu versu s-soċjetà rikorrenti skond dak miftiehem skond l-iskritturi rilevanti u, jew skond il-liġi kif opportun.*
2. *Tordna u tikkundanna lill-intimat jhallas lis-soċjetà rikorrenti l-ammonti kollha dovuti lilha kif dikjarat u skond il-liġi, u cioè l-ammont bilanċjali ta' għoxrin elf ewro (€20,000), u dan flimkien mal-imgħax dekorribbli skond il-liġi sad-data tal-effettiv pagament għas-saldu.*

Bl-imgħax kif mitlub sad-data tal-effettiv pagament għas-saldu, u bl-ispejjeż, inklużi dawk tal-ittra gudizzjarja ai termini tal-artikolu 166A tal-Kap. 12 tal-Liġijiet ta' Malta, enumerata 127/2020 u preżentata fit-22 ta' Ottubru 2020 u tal-mandat ta' sekwestru intavolat kontestwalment mal-istess ittra uffiċjali u enumerat 1460/2020, kontra l-konvenut illi huwa minn issa ingunt għas-subizzjoni.

2. *Rat illi fid-29 ta' Jannar 2021, l-intimat laqa' għal dak mitlub billi qajjem is-segweni difiżi:*

1. *Illi hemm qbil li r-rikorrenti bieghet lill-intimat il-bastiment bl-isem 'Falco' bir-reġistrazzjoni MFA 7277, u dan permezz ta' ftehim datat 20 ta' Frar 2019 magħmul minn Nutar Jean Carl Debono. Illi mhux minnu li r-rikorrenti adempjiet bi sħiħ l-obbligi tagħha versu l-intimat stante li l-ftehim ta' bejgħ kien li tinbiegħ.*

“...fishing vessel named 'Falco', having the Community Fleet Register number ITA 000025170 and registration number MFA 7277 with its registered flag in Malta, a copy of the relative document from Transport Malta herewith attached as Doc A.

Illi tali bejgħ kien jinkludi:

all fishing equipment situated in the said fishing vessel.

Illi dawn qatt ma ġew mogħtija lill-intimat. Illi dawn, li jidhru b' mod ċar fir-rikaptu tas-sajd indikat fil-liċenzja tal-bastiment, liema dokument huwa anness u mmarkat Dok A1, ma ġewx ikkonsenjati lill-intimat. Illi stima sempliċi ta' dawn l-oġġetti, li kieku wieħed jixtrihom ġodda, jammonta għal ċirka € 44,605 [erba' u erbghin elf, sitt mija u ħames Euro] kif jidher fid-dokument huwa anness u mmarkat Dok A 2;

2. *Illi mingħajr preġudizzju għas-suespost, ir-rikorrenti naqset mill-obbligi tagħha peress li kien hemm kontijiet pendenti u ħsarat u dan bi ksur ai termini tal-klawsola numru 2 tal-ftehim ta' l-20 ta' Frar 2019 li tgħid hekk:*

Vendor warrants the possession of the said fishing vessel. Vendor warrants that the fishing vessel is seaworthy and that there are no pending or outstanding bills or debts burdening the said vessel.

Illi l-intimat spicċa biex iħallas diversi kontijiet pendenti, ossia:

- a) *kont ma' T M Ironmongery fl-ammont ta' € 1,890 [elf tmien mija u disghin Euro] li ma kienx tħallas u li ħallsu l-intimat kif jidher fid-dokument huwa anness u mmarkat Dok B;*
- b) *kont ma' Eutimio Marine Malta [Aldo Privitera] ta' € 472 [erba' mija tnejn u sebghin Euro] u € 337 [tlett mija sebgha u tletin Euro] li ma kienx tħallas u li ħallsu l-intimat kif jidher fid-dokument huwa anness u mmarkat Dok C1 u Dok C2;*
- c) *żewġ kontijiet ma' Cooling Express ta' € 2,133.09 [elfejn mija tlieta u tletin Euro u disgha ċenteżmi] u € 2,069.12 [elfejn u disgha u sittin Euro u tnax-il ċenteżmu] li ma kinux tħallsu u li ħallashom l-intimat kif jidher fid-dokumenti huwa annessi u mmarkati Dok D1 u D2;*

3. *Illi is-suespost gie kkomunikat lir-rikorrenti permezz ta' nota fl-atti ta' l-Ittra Uffiċjali 127/2020, u ittra legali datata 26 ta' Ottubru 2020 lil konsulent legali tar-rikorrenti wara l-ittra tagħha tal-15 ta' Settembru 2020 kif jidher fid-dokumenti huwa annessi u mmarkati Dok E1 u E2;*
 4. *Illi mingħajr preġudizzju għas suespost l-intimat hallas lir-rikorrenti is-somma ta' € 70,000 [sebgħin elf Euro];*
 5. *Illi għaldaqstant it-talba tar-rikorrenti għandha tigi miċhuda;*
- Bl-ispejjeż kontra r-rikorrenti ngunt għas-subizzjoni.*

Provi

3. Rat il-ftehim privat ta' akkwist tal-bastiment 'Falco' MFA 7277, datat 20 ta' Frar 2019, iffirmit bejn il-partijiet fil-presenza tan-Nutar Jean Carl Debono, ipprezentat flimkien mar-rikors promotur (fol 6).
4. Rat id-dokumentazzjoni eżebiti mill-intimat, ossija:
 - a. Liċenzja tal-Bastiment;
 - b. Stima ta' oġġetti li allegatament kienu mibjugħa u mhux kkonsenjati;
 - c. Kontijiet ta' TM Ironmongery;
 - d. Kontijiet ta' Eutimio Marine Malta;
 - e. Kontijiet ta' Cooling Express;
 - f. Korrispondenza.
5. Semgħet ix-xhieda ta' **Gabriele Bileci**, prodott mis-soċjeta' rikorrenti u mogħtija fl-1 ta' Lulju 2021 (fol 67).
6. Semgħet ix-xhieda ta' **Antonino Balistrari**, prodott mis-soċjeta' rikorrenti u mogħtija fl-1 ta' Lulju 2021 (fol 70).
7. Rat l-affidavit ta' **Marco Centomani**, rappreżentant tas-soċjeta' rikorrenti u pprezentat fl-1 ta' Diċembru 2021 (fol 79).
8. Semgħet ix-xhieda tan-Nutar **Jean Carl Debono**, prodott mis-soċjeta' rikorrenti u mogħtija fl-1 ta' Diċembru 2021 (fol 87) u rat id-dokumentazzjoni minnu pprezentata, ossija l-ftehim iffirmit mill-partijiet fl-20 ta' Frar 2019 flimkien ma' dokument li kien gie anness ma' tali ftehim, u li ma' giex ipprezentat mar-rikors promotur, illi hija liċenzja tal-Bastiment tas-Sajd Nru M2091MFA7277 flimkien ma' lista ta' 'Rkapti tas-Sajd reġistrati fuq dan il-Bastiment' (fol 92).
9. Semgħet ix-xhieda ta' **Raymond Caruana**, bħala rappreżentant tad-Dipartiment tas-Sajd u Akwakultura, mogħtija fl-1 ta' Diċembru 2021 (fol 93) li pprezenta serje ta' dokumentazzjoni (fol 101) formanti parti mill-file tad-Dipartiment inkluż ir-reġistrazzjoni tat-trasferiment tal-bastiment datat 27 ta' Marzu 2019 (fol 117).
10. Semgħet ix-xhieda ulterjuri ta' Raymond Caruana, bħala rappreżentant tad-Dipartiment tas-Sajd u Akwakultura, mogħtija fis-7 ta' Marzu 2022 (fol 127) li pprezenta

dokumentazzjoni dettaljata dwar il-bastiment meritu tal-kawża odjerna wara ċensiment illi sar abbaži ta' informazzjoni mogħtija lil mis-sidien tal-bastiment (fol 129).

11. Rat illi fis-7 ta' Marzu 2022, is-soċjeta' rikorrenti ddikjarat ili ma kellhiex aktar provi x'tippreżenta.
12. Rat l-affidavit ta' l-intimat **Tonio Cauchi** ippreżentat fit-30 ta' Mejju 2022 (fol 139).
13. Semgħet ix-xhieda ta' **Ernest Galea**, bħala rappreżentant tas-soċjeta' EG Trading Limited, prodott mill-intimat sabiex jikkonferma stima ta' varji rkapti tas-sajd minnu elenkati fuq talba ta' l-intimat, eżebiti a fol 25, liema xhieda għet mogħtija fil-25 ta' Ottubru 2022 (fol 145).
14. Semgħet ix-xhieda ta' **Anthony Azzopardi**, eżerċjenti fil-kummerċ bħala Cooling Express, prodott mill-intimat sabiex jikkonferma żewġ invoices minnu maħruġa, eżebiti a fol 55 u 56, għal xogħolijiet ta' riparazzjoni illi huwa għamel, liema xhieda għet mogħtija fil-25 ta' Ottubru 2022 (fol 147).
15. Semgħet ix-xhieda ta' **Aldo Privitera**, eżerċjenti fil-kummerċ bħala Eutimio Marine Malta, prodott mill-intimat sabiex jikkonferma invoices minnu maħruġa, eżebiti a fol 48 sa 53, liema xhieda għet mogħtija fil-25 ta' Ottubru 2022 (fol 149).
16. Semgħet ix-xhieda ta' **Mario Barbara**, li għandu l-ħanut TM Ironmongery, prodott mill-intimat sabiex jikkonferma kontijiet minnu maħruġa, eżebiti a fol 25 sa 48, liema xhieda għet mogħtija fil-25 ta' Ottubru 2022 (fol 152).
17. Rat illi fis-6 ta' Frar 2023, il-provi ġew dikjarati magħluqa w il-kawża tħalliet għas-sottomissjonijiet finali.
18. Rat is-sottomissjonijiet bil-miktub finali ppreżentati mill-abbli difensur tas-soċjeta' rikorrenti fit-23 ta' Marzu 2023 (fol 155).
19. Rat is-sottomissjonijiet bil-miktub finali ppreżentati mill-abbli difensur ta' l-intimat fil-24 ta' Mejju 2023 (fol 172).
20. Rat illi fit-22 ta' Ġunju 2023 il-kawża għet differita għas-sentenza.

Fatti

21. Jirrizulta illi s-soċjeta' rikorrenti kienet is-sid ta' bastiment tas-sajd bl-isem ta' 'Falco', Registrazzjoni Nru MFA7277, illi għet registrata mal-awtoritajiet Maltin fil-21 ta' Frar 2014 (fol 129).
22. Jirrizulta illi, permezz ta' ftehim datat 20 ta' Frar 2019, is-soċjeta' rikorrenti ftehmiet illi tbiegħ lill-intimat il-bastiment għall-prezz ta' €40,000, u fil-ftehim kien hemm imnizzel is-segwenti: (fol 6)

In virtue of this private writing the vendor is selling, transferring and assigning to the purchaser who accepts, buys and acquires the fishing vessel named "Falco", having the Community Fleet Register number ITA000025170 and registration number MFA 7277 with its registered flag in

Malta, a copy of the relative document from Transport Malta herewith attached as Doc "A". Inclusive of this sale are all fishing equipment situated in the said fishing vessel.

This sale has been made under the following terms and conditions:-

(1) For the price of forty thousand euro (€40,000) which shall be paid as to twenty thousand euro (€20,000) by not later than the 30th August 2019 and the balance of twenty thousand euro (€20,000) by not later than the 30th August 2020. If the payments are not effected in a timely manner, the vendor reserves the right to re-take possession and ownership and the fishing vessel object of this agreement.

(2) Vendor warrants the possession of the said fishing vessel. Vendor warrants that the fishing vessel is sea-worthy and that there are no pending or outstanding bills or debts burdening the said vessel.

(3) Vendor binds itself to sign all documents as may be required so that the fishing vessel are transferred onto the name of the purchased.

23. Jirrizulta illi t-trasferiment ġie ffirmat u reġistrat mad-Dipartiment tas-Sajd u Akkwakultura fis-27 ta' Marzu 2019 (fol 117).

24. Jirrizulta, minn tali ftehim iffirmit quddiem in-Nutar Jean Carl Debono, illi l-partijiet kienu qed jiftehmu dan li ġejj:

- a. Li l-prezz tal-bejgħ kien ta' €40,000, li minnhom €20,000 kellhom jithallsu tat-30 ta' Awissu 2019 filwaqt illi l-bilanċ kellu jithallas sat-30 ta' Awissu 2020.
- b. Li flimkien mal-bastiment kien qiegħed jinbiegħ ukoll l-armar kollu tas-sajd illi kien hemm fuqha;
- c. Li l-bastiment kien 'sea worthy';
- d. Li l-bastiment ma kellu ebda kontijiet pendenti fuqu.

Kontenzjoni

25. Jirrizulta li l-intimat qed jallega illi s-soċjeta' rikorrenti ma kinetx tatu l-affarijiet kollha meħtieġa għas-sajd kif ukoll illi kien hemm kontijiet pendenti li spiċċa kellu jhallas hu, u kien għalhekk illi huwa ma ħallasx l-ammont minn dovut.

26. Jirrizulta illi, da parte tagħha, s-soċjeta' rikorrenti qed tinsisti illi ma kien hemm ebda dejn pendenti w li l-oġġetti kollha miftiehma ġew mgħoddija, u għalhekk ma hemm ebda raġuni 'l għaliex ma jhallasx l-intimat.

Ikkunsidrat

27. Jirrizulta, mill-affidavits ta' l-aħwa Marco u Massimo Centomani, diretturi tas-soċjeta' rikorrenti, illi l-bastiment attwalment inbiegħ lir-rikorrenti għas-somma ta' €90,000, li

minnhom €50,000 tħallsu fi flus kontanti filwaqt illi l-bilanè kellu jithallas kif indikat fil-ftehm tal-20 ta' Frar 2019.

28. Jirrizulta, għalhekk, illi ma huwiex minnu dak dikjarat fil-ftehim privat u dokumentat datat 20 ta' Frar 2019, illi l-bastiment Falco inbiegħ għal €40,000, u di fatti jirrizulta kkonfermat kemm mir-rappreżentanti tas-soċjeta' rikorrenti, kif ukoll mill-intimat stess fid-difiża tiegħu, illi attwalment dana inbiegħ għall-prezz ta' €90,000.

Ikkunsidrat

29. Jirrizulta illi l-aħwa Centomani jikkontendu illi l-bastiment, qabel ma nbiegħ lill-intimat, ma kellu ebda għodda ossija rkapti meħtieġa għas-sajd, u dana kien verifikat ukoll mill-intimat stess, li kien mar jara d-dgħajsa qabel ma għadda s-somma ta' €50,000 fi flus kontanti lis-soċjeta' rikorrenti u ħa pussess tad-dgħajsa u sussegwentement iffirma l-ftehim fl-20 ta' Frar 2019.
30. Jirrizulta illi, sussegwentement, l-aħwa Centomani jikkontendu illi l-intimat, flimkien magħhom u nies oħra illi kienu jgħinu lis-soċjeta' rikorrenti, marru ġewwa garage iż-Żejtun, u għabbew varji attrezzi u rkapti illi kien hemm fil-garage u ħaduhom fuq il-bastiment illi kien issa nbiegħ lill-intimat.
31. Jirrizulta illi dina l-verżjoni tal-fatti hija kkonfermata minn Gabriele Bileci, illi stqarr illi għen fil-ġarr tal-affarijiet, għalkemm ma kienx jaf x'ingarr.
32. Jirrizulta, mill-banda l-oħra, illi l-intimat jikkontendi illi huwa ma ngħatax l-irkapti illi kienu reġistrati mal-liċenzja tad-dgħajsa, liema rkapti huwa ottjena stima tagħhom, li b'kollox jiswew ftit anqas minn €45,000 (vide fol 24).
33. Jirrizulta, mix-xhieda tan-Nutar Jean Carl Debono, mogħtija fl-1 ta' Diċembru 2021, illi l-partijiet, meta marru quddiemu, ġabu magħhom ukoll il-Liċenzja tal-Bastiment tas-Sajd, li ġie minnhom lkoll iffirmit flimkien mal-ftehim, liema kopja tinstab a fol 92 tal-proċess.
34. Jirrizulta illi, f'tali dokument, hemm indikat s-serje ta' rkapti tas-sajd illi kienu reġistrati fuq il-bastiment, w il-Qorti tifhem illi dana id-dokument kien parti mill-ftehim ta' bejn il-partijiet.
35. Jirrizulta illi, għalkemm huwa kkonfermat illi l-bastiment ma kellux rkapti fuqu meta rah l-intimat, huwa fatt wkoll illi, WARA li ġie ffirmit il-ftehim, huma marru lkoll flimkien ġewwa garage iż-Żejtun fejn is-soċjeta' rikorrenti kienet iżzomm l-affarijiet tal-bastiment, u ġarret għal fuq id-dgħajsa l-affarijiet kollha illi kellha.
36. Il-Qorti, għalhekk tifhem illi, filwaqt li jista' jkun illi l-bastiment kien vojt meta rah l-intimat, kieku huwa minnu dak illi r-rappreżentanti tar-rikorrenti jikkontendu li l-bastiment inbiegħ kif rah l-intimat, allura l-istess rappreżentanti ma kinux iġorru mill-garage tagħhom l-affarijiet illi kellhom tad-dgħajsa u jieħdu fuq id-dgħajsa l-affarijiet kollha li kellhom.
37. Il-Qorti tasal biex tikkonkludi illi, fil-mument illi l-bastiment inbiegħ "*inclusive of ... al fishing equipment situated in the said fishing vessel*", dan kien ifisser illi l-oġġetti kollha elenkati fil-liċenzja kienu inklużi wkoll, w il-Qorti tifhem ukoll illi, fil-mument illi l-

intimat mar il-garage sabiex jiġbor l-affarijiet illi r-rappreżentanti tar-rikorrenti jikkontendu ingħatawlu 'b'rigal', huwa kien qiegħed jistenna illi jingħata l-irkapti kollha meħtieġa u reġistrati mal-bastiment mal-liċenzja ta' l-istess bastiment.

38. Tali konklużjoni hija dovuta kemm għal fatt illi, bħala ftehim, ma kien hemm ebda ħtieġa illi tiġi annessa u ffirmata il-Liċenzja tal-Bastiment, għajr f'każ illi l-istess Liċenzja kienet indikattiva tal-affarijiet illi kienu jiffurmaw parti mill-bejgħ, kif ukoll għall-fatt illi ma hija xejn kredibbli illi s-soċjeta' rikorrenti, li tikkontendi li topera fis-settur marittimu, tagħti b'rigal, attrezzi illi hija kellha stivati ġewwa garage ta' l-istess bastiment illi kienet għadha kif bieġet.
39. Il-Qorti hija konvinta illi hija ferm aktar kredibbli l-verżjoni tal-fatti kif indikati mill-intimat, ossija illi s-soċjeta' rikorrenti kellha ttiprovdiel bl-għodda u rkapti kollha neċessarji, u li hija naqset milli tagħmel dan.

Ikkunsidrat

40. Ix-xhieda mogħtija mir-rappreżentanti tas-soċjeta' rikorrenti ma jistgħux jitqiesu bħala kredibbli, u dana anke in vista tal-insistenza tagħhom illi, meta huma bieġu l-bastiment, ma kien hemm ebda kont pendenti fuqu.
41. Jirrizulta ċar, illi tali asserzjoni ma hija xejn aktar minn gidba bil-ġurament, u dana peress illi ħareġ ċar li, fil-mument illi huma bieġu l-bastiment, kien hemm kont pendenti ta' €1,890 ma' TM Ironmongery, għal varji affarijiet illi ġew akkwistati mill-istess soċjeta' rikorrenti in konnessjoni mad-dgħajsa għal varji snin qabel il-bejgħ tagħha, u li eventwalment spiċċa jhallas l-intimat.
42. Jirrizulta wkoll illi kien hemm kont ieħor pendenti kompleksivament ta' €809 ma' Eutimo Marine Malta, li kellu wkoll jithallas mill-intimat sabiex ikun jista' jibqa' jopera bil-bastiment.
43. Jirrizulta, għalhekk, illi l-Qorti ssibha ferm diffiċli temmen il-verżjoni tal-fatti kif deskritti mir-rappreżentanti tas-soċjeta' rikorrenti, u ssibu ferm aktar kredibbli dak asserit mill-intimat illi s-soċjeta' naqset milli tonora l-ftehim tagħha u ma pprovdietx l-għodda kollha illi kellha jkollha fil-pussess tagħha l-bastiment.

Ikkunsidrat

44. Il-Qorti tosserva illi l-intimat jikkontendi illi l-ammont bilanċjali ma għandux jithallas peress illi s-soċjeta' rikorrenti naqset mill-obbligi tagħha filwaqt illi l-irkapti kollha illi kellhom jipprovdu kienu jiswew ta' mill-anqas €45,000.
45. Jirrizulta, mix-xhieda ta' Anthony Azzopardi, illi l-intimat ma xtara xejn minn tali irkapti, u għalhekk ma jirrizultax illi l-intimat ħallas għal xi oġġetti illi ma ġewx lilu mgħoddija.
46. Jirrizulta, madanakollu, illi s-soċjeta' rikorrenti ma onoratx dak minnha miftiehem, u għalhekk l-intimat huwa ġustifikat jinsisti illi ma jhallasx it-tieni rata ta' €20,000 illi huwa kien dovut li jhallas.

47. Jirriżulta wkoll, mill-banda l-oħra, illi għalkemm il-partijiet ddikjaraw uffiċjalment illi l-bastiment inbiegħ għas-somma ta' €40,000, fil-verita, hareġ ċar illi attwalment il-bastiment inbiegħ versu l-prezz ta' €90,000, li minnu s-somma ta' €50,000 tħallsu fi flus kontanti, filwaqt illi deheru biss, uffiċjalment, is-somma ta' €40,000 – presumibbilment sabiex ma jiġix dikjarat l-import kollu tal-bejgħ.
48. Il-Qorti tqis illi tali aġir jimmerita illi jiġi investigat mill-Awtoritajiet kompetenti tat-Taxxa u tal-Pulizija, u għalhekk ser tordna n-notifika ta' tali sentenza lill-Kummissarju tal-Pulizija, Kummissarju tat-Taxxi u lil Financial Intelligence Analysis Unit, sabiex jieħu konjizzjoni ta' l-informazzjoni u fatti li rriżultaw lil dina l-Qorti.

Konkluzjoni

Il-Qorti,

Wara illi rat l-atti u semgħet x-xhieda prodotti quddiemha;

Wara illi rat is-sottomissjonijiet bil-miktub ta' l-abbli difensuri tal-partijiet;

Tgħaddi biex tiddeċiedi l-vertenza billi:

Tilqa' l-ħames eċċezzjoni ta' l-intimat, u għalhekk:

Tiċhad it-talbiet tas-soċjeta' rikorrenti kif dedotti.

Spejjeż tal-proċeduri odjerni ikunu a kariku tas-soċjeta' rikorrenti.

Il-Qorti tordna n-notifika ta' tali sentenza lill-Kummissarju tal-Pulizija, Kummissarju tat-Taxxi u lil Financial Intelligence Analysis Unit, sabiex jieħdu konjizzjoni ta' l-informazzjoni u fatti li rriżultaw lil dina l-Qorti u jinvestigawhom, jekk jidhrilhom opportun.

Francesco Depasquale LL.D. LL.M. (IMLI)
Imhalef

Rita Sciberras
Deputat Registratur